

Ghejjun ta' Ilma Frisk u Dejjem Haj



**Holqa bejn il-Hbieb ta' Missirijiet il-Knisja
ppubblikata mis-Socjetà Patristika Maltija
Nru 2 30 ta' Lulju 2017**

Kelmtejn bejn il-Hbieb

Huwa pjaċir tiegħi li niktbilkom dawn il-kelmtejn biex inżommu haj il-kuntatt ta' bejnietna. Nieħu gost nosserva, f'pajjiżna, interess dejjem jikber għall-Missirijiet tal-Knisja. Dan nista' ngħidu minħabba l-*feedback* li qed ikollna, frott il-programm ta' kull ta' nhar ta' Erbgħa fuq Radju Marija dwar Missirijiet il-Knisja, kif ukoll ir-rubrika ta' kull l-ewwel Hadd tax-xahar fil-gazzetta Nisranija, *Il-Lehen*.

Dan l-interess jikkonsisti mhux biss fit-tagħrif biografiku dwar is-Santi Padri, imma wkoll fil-kontenut ta' dak li huma kitbu. Dan huwa ferm importanti, għax f'dak li huma kitbu, insibu materjal li jgħinna napprezzaw aktar il-fidi Nisranija tagħna u nissahħu fiha.

J'Alla nkomplu dan il-kuntatt ta' bejnietna. Nitlobkom ukoll biex tgħaddu din *in-newsletter* tagħna lill-ħbieb tagħkom.

Dun Hector Scerri
Koordinatur

Fuq Radju Marija

Skeda ta' programmi dwar il-Missirijiet tal-Knisja, *Ghejjun ta' Ilma Frisk u Dejjem Haj*, kull **nhar ta' Erbgħa fit-3.30pm**, b'ripetizzjoni it-Tnejn fil-5.30am u l-Gimgha fis-1.00am.

Sa issa gew trattati Melitone ta' Sardis (28 ta' Ġunju), Tertulljanu (5 ta' Lulju), Ewsejju ta' Ċesarea (12 ta' Lulju), Ilarju ta' Poitiers (19 ta' Lulju) u Ċirillu ta' Ġerusalem (26 ta' Lulju).

Dawn huma l-programmi li jmiss fil-gimghat li ġejjin:

2 ta' Awwissu	Possidju	(Salvinu Caruana OSA)
9 ta' Awwissu	Alipju	(Salvinu Caruana OSA)
16 ta' Awwissu	Ċirillu ta' Lixandra	(Mark Sultana)
23 ta' Awwissu	Pietru Krisologu	(Hector Scerri)
30 ta' Awwissu	Eđerja	(Nadia Delicata)
6 ta' Settembru	Ljun il-Kbir	(Jonathan Farrugia)
13 ta' Settembru	Skolastika	(Nadia Delicata)
20 ta' Settembru	Girgor il-Kbir	(Hector Scerri)

Siltiet minn Missirijiet il-Knisja

Sant' Ambroġ lil oħtu Marcellina, vergni konsagrata

“Ersaq lejn Kristu bil-kus tiegħek, o vergni, biex jimlihulek bil-fwieħa tghaxxaq tiegħu li ma tistax tithallas bi tletin biċċa tal-fidda, għax mhix għall-bejgħ, iżda tingħata lil kulhadd b'xejn. Roxx fuqek il-fwieħa ta' Kristu, o vergni, u la titnikkitx bħal Ġuda. Jekk dil-fwieħa tintraxx fuqek u tagħmel minnek qabar għal Kristu, aghlaq sewwa il-kus tiegħek biex iżzomm għalik il-fwieħa ta' Kristu. Iva, aghlqu u ssigillah bil-vergñità biex iżzomm l-ungwent ta' Kristu u ma titilfux. Sakru bil-muftieħ tas-safa, tar-rażan, tal-qima u taż-żebliħ tal-glorja tad-dinja.

“Aħtar hajtek kollha għal Kristu bit-talb u l-għassa, u offri lil Kristu kuljum bil-kliem u bl-għemil ... Fewwaħ xogħlok bl-ungwent spiritwali li minnu tinxtered il-fwieħa ġenwina tal-fidi ... Hekk inti tkun tista', o vergni, tgawdi għalik il-paċi ta' Kristu. Dan hu li jrid Kristu minnek, u għalhekk sejjahlek. Hu wiegħdek li jgħammar f'qalbek, u hu jibqa' jzomm kelmtu. Mela iftaħlu qalbek u għammar fih u fittxu biex permezz tiegħek ixerred dawlu. Ibqa' miegħu u afda fih bil-lingwaġġ tal-imħabba u l-fidi, u la tħallih qatt jitlaq ... Haffef biex tmur tilqgħu kull meta tisma' leħnu ... għax għandu mnejn jgħaddi jgħaġġel ... Żomm b'idejk is-salib ta' Kristu, għollih 'il fuq u haddnu f'kull hin u qieghed id-dinja taħt saqajk ... Sebbaħ lill-Mulej Ġesù ... Sebbaħ bin-nhar u bil-lejl” (Traduzzjoni ta' P. Edmund Teuma OFM Conv, fil-ktieb ta' Selim Sayegh, *Vergni għal Kristu*, ĊAK, Malta 2006, 50-51).

Mill-kitbiet ta' San Pietru Krisologu

Punti prattiċi għall-ħajja tan-Nisrani: “*Hemm tliet hwejjeġ li bihom il-fidi tissahħaħ, it-tjieba titwettaq u l-virtù ma tintilifx: it-talb, is-sawm u l-ħniena. Dak li t-talb jithabat għalih, jaqilgħu s-sawm, u tirċevih il-ħniena ... Dawn it-tlieta huma haġa waħda, u jagħtu l-ħajja lil xulxin ... Mela ha jkun t-talb u l-ħniena u s-sawm ħarsien wieħed għalina quddiem il-Mulej ... Ha jkun t-talba waħda tagħna bi tlett ilħna quddiemu*” (minn **Omeliya 43**).

Dwar l-Inkarnazzjoni: “*Meta kien għadu ma twelidx bħala bniedem, mit-tajn mhux mittiefes Alla sawwar il-bniedem; meta twieled bħala bniedem sawwar il-ġisem tiegħu ta' bniedem minn ġisem mhux mittiefes. Dak li għoġbu jieħu f'it tajn f'idu biex jagħmel il-bniedem, għoġbu wkoll jieħu ġisem għas-salvazzjoni tagħna ... Ha n-natura tagħna l-bnedmin biex il-bniedem ma jiggarrafx aktar; hu li ħalaq il-bniedem tal-art, ried jagħmlu wkoll bniedem tas-sema*” (minn **Omeliya 148**).

Facebook:

Indirizzi elettronici:

Socjeta Patristika Maltija

socjeta.patristika@gmail.com

hector.scerri@um.edu.mt